

## उत्तर हरियाणा बिजली वितरण निगम प्रेस नोट

पंचकूला- 29 जून- हरियाणा के बिजली निगमों ने धान रोपाई सीज़न के पहले पखवाड़े में प्रदेश भर में गत वर्ष की तुलना में 18 प्रतिशत अधिक बिजली उपलब्ध करवाकर नया कीर्तिमान स्थापित किया है। इस अवधि में कृषि क्षेत्र के उपभोक्ताओं को पिछले वर्ष की तुलना में 12 प्रतिशत अधिक बिजली उपलब्ध करवाई गई है। गत वर्ष की तुलना में बिजली की अधिकतम माँग में भी वृद्धि हुई है, गत वर्ष बिजली की अधिकतम माँग 9773 मेगावाट दर्ज की गई थी। इस वर्ष अधिकतम माँग 10,126 मेगावाट दर्ज की गई है, जो कि पिछले सभी वर्षों की तुलना में सबसे अधिक है। निगमों ने बिजली की अधिकतम माँग को पूरा करके एक अन्य कीर्तिमान भी स्थापित किया है।

यह जानकारी देते हुए निगम प्रवक्ता ने आज यहां बताया कि जून माह में धान बोआई के कारण बिजली की माँग सबसे अधिक होती है। इसको ध्यान में रखते हुए निगम द्वारा इस वर्ष 15 जून से 26 जून तक पिछले वर्ष की तुलना में बिजली की 31 करोड़ यूनिट अधिक उपलब्ध करवाई गई हैं। गत वर्ष इस समय अवधि के दौरान प्रदेश में 175 करोड़ यूनिट बिजली स्पलाई की गई थी, जबकि इस वर्ष 207 करोड़ यूनिट बिजली स्पलाई की गई है। इन 11 दिनों में गत वर्ष कृषि क्षेत्र को 50 करोड़ यूनिट बिजली स्पलाई की गई थी और मौजूदा वर्ष 56 करोड़ यूनिट बिजली स्पलाई की गई है।

उन्होंने आगे बताया कि धान रोपाई के सीज़न को ध्यान में रखते हुए दोनों निगमों द्वारा पहले से ही पुख्ता प्रबंध किए गए थे, जिसमें लाईनों व उपकरणों के रखरखाव और मरम्मत का विशेष ध्यान रखा गया था। इसके अलावा बिजली की माँग को देखते हुए, बिजली आपूर्ति के प्रबंध पहले से निगमों द्वारा किए गए हैं। उपभोक्ताओं की अधिकतम माँग पूरा करने के लिए निगमों के पास प्रयाप्त बिजली उपलब्ध है।

निगम अपने उपभोक्ताओं को हमेशा सस्ती दरों पर निर्बाध व सुचारु बिजली उपलब्ध करवाने के लिए वचनबद्ध हैं और अपेक्षा करते हैं कि उपभोक्ता

बिजली चोरी रोकने व बिजली संरक्षण करने में निगमों को पूरा सहयोग देते रहेंगे।